

# Kelma tal-Ħajja

LULJU 2023  
HARĠA 7

  
movement  
tal-fokolari

[www.focolaremalta.org](http://www.focolaremalta.org)

**“Kull min jaghti mqar tazza ilma friska lil xi hadd minn dawn l-iżgħar għax hu dixxiplu, tassew ngħidilkom, li ma jitlifx il-hlas tiegħu”  
(Mt 10, 42).**

L-evangelista San Matthew kien skriba u mghallem Nisrani tajjeb hafna. Hu kien jaf sew il-weghdiet lil Abraham, Izakk u Ġakobb. Għalih, dak li Ġesù qal u għamel kien biex dawn il-weghdiet jitwettqu. Għalhekk, fil-Vangelu tiegħu nsibu dak li Ġesù għallem f’ħames diskorsi kbar, li fihom narawh bhala l-Mosè l-ġdid.

Din il-Kelma tal-ħajja nsibuha fitmiem “id-Diskors Missjunarju”, li jibda bl-għażla tat-tnax-il appostlu, u jgħidilna wkoll xi kwalitajiet irid ikollhom dawk li jippriedkaw. L-appostli kienu se jsibu ruħhom quddiem nies li ma jifhmuhomx u għalhekk kellhom ikunu xhieda li titwemmen, anki permezz ta’ għażliet radikali.

Mhux hekk biss: Ġesù jurina li dawn il-mibgħuta tiegħu riedu jsibu gheruqhom fil-missjoni li Hu stess kien irċieva minghand il-Missier. It-Testment il-Qadim jinsisti b’qawwa kbira x’jehtiegħu l-mibgħuta ta’ Alla, fejn ikun Alla stess li jitkellem u jaħdem. Għalhekk hi l-istess imħabba t’Alla li, permezz tax-xhieda ta’ Ġesù u tal-mibgħutin tiegħu, tasal għand kull bniedem.

**Kull min jagħti mqar tazza ilma friska lil xi hadd minn dawn l-iżgħar għax hu dixxiplu, tassew ngħidilkom, li ma jitlifx il-hlas tiegħu”.**

Barra mill-missjoni stess ta’ xi wħud minnhom: l-appostli, ir-ragħajja, il-profeti..., Ġesù jhabbar li kull Nisrani jista’ jkun dixxiplu tiegħu, u fl-istess hin ikun dak li jilqa’ go fih u jwassal il-missjoni tiegħu. Aħna lkoll, bhala dixxipli, anki jekk “żgħar”, nieqsa minn kwalitajiet u tagħlim speċjali, nistgħu nsiru xhieda t’Alla li jinsab qrib tagħna. Il-komunità kollha Nisranija tintbagħat fost il-bnedmin mill-Missier tagħna lkoll.

Permezz ta’ ħutna l-bnedmin, ilkoll kemm aħna rċevejna minghand Alla attenzjoni, kura, maħfra u fiduċja. Ilkoll nistgħu nagħtu xi haġa lill-oħrajn, biex tasal għandhom il-hlewwa tal-imħabba ta’ Alla, l-istess kif għamel Ġesù tul il-missjoni tiegħu. Fil-Missier għandna l-garanzija li l-“affarijiet iż-żgħar” jistgħu jibdlu d-dinja. Imqar jekk nagħtu biss tazza ilma friska.

“Issa ma jghoddx nistgħux nagħtu hafna jew ftit. L-importanti hu ‘kif’ nagħtu, kemm nitgħu mħabba anki billi noqogħdu attenti għall-bżonnijiet iż-żgħar tal-oħrajn. Kultant biżżejjed toffri tazza ilma, tazza ilma ‘friska’. (...) Dan hu ġest sempliċi u kbir f’għajnejn Alla kemm-il darba aħna nagħmluh f’Ismu, jġigifieri b’imħabba. (...) Il-Kelma tal-ħajja ta’ dan ix-xahar tista’ tghinna niskopru mill-ġdid kemm tiswa kull haġa li nagħmlu: ibda mix-xogħol fid-dar

jew fl-għelieqi, f'xi ħanut jew ufficċju, l-istudju tal-istudenti, kif ukoll ir-responsabilitajiet tagħna fil-qasam ċivili, politiku u religjuż. Kollox jista' jinbidel f'qadi magħmul b'attenzjoni u heġġa. L-imħabba mbagħad tagħtina għajnejn godda biex nintebħu bil-bżonnijiet tal-oħrajn u ngħinuhom b'qalbna kollha. Dan x'riżultat iħalli? Dak li nagħtu jinqasam bejnietna għax l-imħabba gġib imħabba. Il-ferħ jiżdied għax: 'min jagħti hu aktar hieni minn min jirċievi' <sup>1</sup> <sup>2</sup>.

### **Kull min jagħti mqar tazza ilma friska lil xi hadd minn dawn l-iżgħar għax hu dixxiplu, tassew ngħidilkom, li ma jitlifx il-ħlas tiegħu”.**

Dak li qed jitlob minna Ġesù mhuwiex haġa żgħira. Ma rridu qatt nieqfu milli nwasslu l-imħabba ta' Alla lill-oħrajn. Din l-imħabba titlobna nersqu lejn kull bniedem b'qalb miftuħa u b'qadi konkret, u mmorru lil hinn mill-ġudizzji u l-kategoriji tagħna.

Ġesù jridna naħdmu miegħu, inkunu nies kreattivi u responsabbli mill-ġid ta' kulhadd, ibda mill-affarijiet iż-żgħar ta' kuljum. Imma fl-istess hin mhux sejjer ma jhallasniex għal kull ma nagħmlu. Hu jinsab il-hin kollu hdejna, biex jieħu ħsiebna fil-missjoni tagħna.

“(…) Tlaqt ix-xogħol li kelli l-Filippini u mort l-Awstralja biex ninghaqad mal-familja tiegħi (...). Sibt xogħol ma' kuntrattur u kont innaddaf il-kmamar tal-ikel u tal-uffiċċji, użati minn xi 500 haddiem. Xogħol għal kollox differenti minn dak li kelli qabel bhala inginier (...). Biex inħobb lil dawn il-haddiema, nieħu ħsieb li l-kmamar tal-ikel ikunu dejjem

nodfa uli kollox ikun f'postu. Madankollu, dejjem issib lil min ma jagħtix każ tal-indafa (...). Ma tliftx il-paċenzja għax għalija din hi opportunità biex inħobb lil Ġesù f'kull min niltaqa' miegħu. Ftit ftit, dawn in-nies bdew huma wkoll inaddfu wara li jkunu kielu u mbagħad biż-żmien sirna ħbieb u bdejt niġi stmat u afdat (...). Għamilt l-esperjenza li l-imħabba tittiehed u dak li jsir b'imħabba jibqa.” <sup>3</sup>

#### **PATRIZIA MAZZOLA U T-TIM TAL-KELMA TAL-ĦAJJA**

1. *At 20, 35.*

2. C. Lubich *Kelma tal-Ħajja* Ottubru 2006, fil-ktieb *Kliem il-Ħajja ta' Fabio Ciardi (Opere di Chiara Lubich 5; Città Nuova, Roma 2017)* pġ. 792-793.

3. *A cura di S. Pellegrini, G. Salerno, M. Caporali, Famiglie in azione - Un mosaico di vita, Città Nuova 2022, p. 55*